



Magni Arge, formaður í Oljuvinnufelgagnum á oljufundi í Løkshøll í gjárkvøldið legði stóran dent á, at vit mugu gera nógv meira fyri at marknaðarføra Føroyar á oljuøkinum. Myndatøka Jan Müller/oljan.fo

Oljuvinnufelagið: Skeivt at brúka førleikapengar til marknaðarføring

Jan Müller

24.04.2014 - 12:57

[Oljan.fo](http://oljan.fo)

Føroyar eiga at brúka størri orku og fleiri pengar til at marknaðarføra undirgrundina. Hetta var ein av mongu og avgjørdu niðurstøðunum á oljufundinum í Løkshøll mikukvøldið. Meira enn 100 fólk høvdu leitað sær í høllina at hoyra áhugaverdu framløgurnar.

Og tey fóru ikki tómhent heimaftur. Við sær í tankaviðførinum høvdu tey eina rúgvu av hugsanum, uppskotum og niðurstøðum, sum vit uttan iva fara at hoyra meira til komandi tíðina. Oljan.fo fer at tríva í hesi sohvørt. Tað var Javnaðarflokkurin á Fólkatíngi við Sjúrdá Skaale, sum skipaði fyri tiltakinum.

Formaðurin í Oljuvinnufelagnum Magni Arge gjørði á fundinum púra greitt, at Føroyar verða noyddar til at gera nógv meira burtur úr at marknaðarføra undirgrundina, soleiðis at fleiri oljufeløg fara at vísa leitiningini her ans.

Í so máta er hann samdur við landsstýrismanninum í oljumálum, Johan Dahl, sum herfyri legði uppskot fyri lögtingið um at seta pengar av til marknaðarføring.

Men harvið steðgar eisini semjan teirra millum.

Tí formaðurin í Oljuvinnufelagnum er ikki samdur við landsstýrismanninum og nú heldur ikki Vinnunevndini hjá lögtinginum í, at hesir pengar skulu koma frá tí puljuni, sum annars er til førleikamenning. Og tað kemur rættiliga væl til sjóndar í einum skrivi, sum Oljuvinnufelagið, har Magni Arge er formaður, herfyri sendi lögtingsins vinnunevnd. Oljuvinnufelagið mælir uppá tað harðasta frá at brúka førleikapengar til marknaðarføring. Niðurstøðan í tí skrivinum er, at pengar til marknaðarføring av undirgrundini eiga at setast á figgjarlógina.

Skrivið frá Oljuvinnufelagnum er soljóðandi:

“Viðmerkingar til lögtingsmál nr. 103/2013 - uppskot til broytingar í lögtingslógum um leiting eftir og framleiðslu av kolvetnum

Oljuvinnufelagið hevur ikki fingið omanfyri nevnda lógaruppskot sent til hoyringar, men loyvir sær hóast hetta at gera viðmerkingar til uppskotið.

Oljuvinnufelagið tekur undir við, at væl meiri verður gjørt burtur úr at marknaðarføra føroysk leitimið, og felagið tekur eisini undir við, at stig verða tikin beinanvegin.

Felagið metir, at lögtingið eigur at seta pengar av á figgjarlógini til eina áhaldandi marknaðarføring yvir fleiri ár, heldur enn at dúva uppá møguligan avloppspening frá upphæddum, sum oljufeløg hava sett av til førleikamenning.

Við hesum lógaruppskotinum er fyri ein part vandi fyri, at marknaðarføringin verður óstøðug, og fyri ein part er vandi fyri, at upphæddirnar til førleikamenning ikki verða brúktar til ætlaða endamálið. Havandi í huga, hvussu stór framstig eru rokkin í førleikamenning higartil, metir Oljuvinnufelagið, at skipanin skal halda fram, og at oljufeløg, myndugleikar og vinnufeløg skulu eggjast til at fara eitt stig longri í førleikamenning upp til enn hægri førleikastig. Vit meta, at tað kann verða vandi fyri, at Jarðfeingið kemur í eina tvístøðu, um pengar ikki verða settir av beinleiðis til marknaðarføring, tí so kann peningur einans útvegast, um hildið verður aftur í figgingini av førleikamenning, soleiðis at restpeningur frá oljufeløgum fellur til marknaðarføringsendamál.

Oljuvinnufelagið metir eisini, at tað er umráðandi at eggja oljufeløgum til at verða virkin í førleikamenningini, men vandi er fyri, at hendan eggjanin fellur burtur, um feløgini bara kunnu lata standa til og lata peningin fara til marknaðarføringsendamál ístaðin. Ti eigur í

minsta lagið at verða ásett eitt hægsta mark fyri, hvussu stórir partur av førleikamenningarpengunum kunnu fella til marknaðarføring.”

